

## ಶೀಲವಂತ ಸಮಾಜ

[ಸೆಪ್ಟೆಂಬರ್ 1-15 ಸಂಚಿಕೆಂತು ಕೊಡಿಯಾಲ ಖಬರ ಪೇಪರಾಂತು ಪಯಲೆ ಪಾನಾರ ಆಯಿಲೆ ಶ್ರೀಕಾಶೀಮಠಾಧೀಶ ಶ್ರೀಮದ್ ಸುಧೀಂದ್ರ ತೀರ್ಥ ಸ್ವಾಮ್ಯಾಂಗೇಲೆ ಪ್ರವಚನ ಹ್ಯಾ ಲೇಖನಾಕ ಪ್ರೇರಣಾ]

ಗೃಹಸ್ಥಾಶ್ರಮ ಧರ್ಮಾಂತು ಬಾಯಲ ಮನಶಾಲ ಪಾತ್ರ ಮಸ್ತ ಪ್ರಧಾನ. 'ಗೃಹಿಣೀ ಗೃಹಮುಚ್ಯತೇ' ಮ್ಹಣತಾತಿ. ಘರಾಚೇ ಆನೀ ಘರಾಣ್ಯಾಚೇ ಬರೇಪಣ ಅಧಿಕ ಜಾವನು ಗೃಹಿಣೀಲೇ ಸಾಮರ್ಥ್ಯಾರಿ ಅವಲಂಬನ ಜಾವೂನ ಆಸ್ಸ. ಸದ್‌ಗೃಹಿಣಿ ಕೆದನಾಯಿ ಘರಂತೂಲೆ ಸಗಟ ಜನಾಲೇ ಖಾತೀರ ದೇವಾಲಾಗಿ ಸದಂಚಿ ಪ್ರಾರ್ಥನಾ ಕರತಾ. ಏಶ್ವರ್ಯ ಮಾತ್ರ ಮುಖ್ಯ ನ್ಹಂಹೀ. ಈಶ್ವರ ಕೃಪಾ ಮುಖ್ಯ. ದೇವಾಲೀ ದಯಾ ಆಸಲ್ಯಾರಿ ಘರಾಂತೂಲೇ ಸಗಟಾಂಕಯೀ ಸುಖ-ಶಾಂತಿ ಆನೀ ಸಮಾಧಾನ ಮೇಳತಾ. 'ಯಥಾ ರಾಜಾ, ತಥಾ ಪ್ರಜಾ' ಮ್ಹಣತಾತಿ. ಗೃಹಿಣಿ ಮ್ಹಳ್ಳಾರ ಘರಾಚೇ ರಾಣಿ. ರಾಣಿ ಕಶ್ಮಿ ಆಸ್ಸ ಕೀ ತಶೀಂಚಿ ಘರಾಂತೂಲೇ ಇತರ ಸದಸ್ಯಯೀ ಆಸತಾತಿ. ಬಾಮಣಾಕ, ಚೆರಡುವಾಂಕ ಆನಿಕೇ ಘರಾಂತೂಲೇ ಇತರಾಂಕಯೀ ಪ್ರೀತಿ ಆನೀ ವಿಶ್ವಾಸಾನ ಯೋಗ್ಯ ಸನ್ಮಾರ್ಗಾರಿ ಚಲಾವಸೂಚಿ ಸಾಮರ್ಥ್ಯ ಆನೀ ಜಬಾಬದಾರೀ ಗೃಹ ರಾಣೀಕ ಆಸ್ಸ.

ಸ್ವಾಮ್ಯಾನೀ ಸಾಂಗಿಲೆ ಪ್ರಮಾಣೆ ಚೆರಡುವ ಕಶೀ ಆಸ್ಸೊ. ಜಾಲ್ಯಾರೀ ಆವಸು ಕೆದನಾಯೀ ಚೆರಡುವಾಲೆ ಬರೇಪಣಾಚೇ ಚಿಂತನ ಕರತಾ. ಸೂರ ಪಿವಚಾಕ ದುಡು ದೀನಿ ಮ್ಹಣ ಏಕ ಚೆಲ್ಯಾನ ಆವಸೂಕ ಪೆಸ್ಕಾತ್ತಿನ ಮಾರಲೆಂ. ಆಪಣ್ಯಾಲೇ ಜೀವು ವತಾ. ಜಾಲ್ಯಾರಿಯೀ ತೀ ಪುತಾಕ ಸಾಂಗತಾ 'ತುಗೇಲೇ ಆಂಗಾರಿ ರಗತ ಉಸಳಾಂ ಪಳೆ. ವಸ್ತು ಬದಲಾಯಿಸೂನ ಧಾಂವ. ಏಕಯೀ ಪೊಲೀಸ್ ತುಕಾ ಧರತಾಚಿ ನ್ಹಂವೇ?' ಮ್ಹಣ ತಾಕಾಚೇ ಶಂಕರಾಚಾರ್ಯಾನಿ ಸಾಂಗಿಲೆ 'ಕುಪುತ್ರೋ ಜಾಯೇತ ಕ್ಲಚಿದಪಿ, ಕುಮಾತಾ ನ ಭವತಿ' ಮ್ಹಣ. ಬಾಯಲಾಲೇ ತಿತಿಕ್ಲಾ ಶಕ್ತಿ ಅಪಾರ. ತಾಂಗೇಲೆ ಬಂಧು-ಬಾಂಧವಾಂಕ ಸನ್ಮಾರ್ಗಾರಿ ಚಲಾವಸೂನ ಹೊರೂಂಕ ತಾಂನಿ ಕಿತಲೇಂಯೀ ಕಷ್ಟ ಅಪಮಾನ ಸಹಿಸುಚಾಕ ತಯಾರ ಜಾತಾತಿ. ಯೋಗ ವಾಸಿಸ್ತಾಚೇ ಏಕ ಪ್ರಸಂಗ ಮಹಾರಾಣಿ ಚುಡಾಲಾ ಕಠಿಣ ಸಾಧನಾ ಕರೂನ ಸ್ವತಃ ಆತ್ಮಜ್ಞಾನ ಪಾವಲಿ ಮಾತ್ರ ನ್ಹಂಹೀ ಸಕಲ ಭೋಗ ಭಾಗ್ಯಾಂತು ಬುಡೂನ ಗೆಲೆಲೊ ಮಹಾರಾಜ ಶಿಖಿಡ್ಡಜಾಕ ಆಪಣ್ಯಾನ ಪ್ರಾಪ್ತ ಕೆಲೆಂ ಆತ್ಮಜ್ಞಾನ ಸಾಧನಾ ಶಿಕೋನು ಉಪಾಯಾನ ಬಾಮಣಾನಯೀ ಹೇಂ ಶಾಶ್ವತ ಸೂಖ ಅನುಭವಿಸೂಕಾ ಮ್ಹಣ ಮಾರ್ಗದರ್ಶನ ದಿಲೆಲೆ, ಹೇ ಆದರ್ಶ ಭಾರತೀಯ ಸಂಸ್ಕೃತೀಂತು ಮಾತ್ರ ಪಳೊವಚಾಕ ಮೇಳತಾ. ಹೇಂ ಆಮಕಾ ಏಕ ಹೋಡ ಅಭಿಮಾನಾಚೋ ವಿಷಯು.

ಸ್ವಾಮ್ಯಾನೀ ಸಾಂಗಿಲೆ ಪ್ರಮಾಣೆ ಇತರ ಜನಾಂಕಯೀ ಬರೇ ಜಾವಕಾ ಮ್ಹಣ ಮನಃಪೂರ್ವಕ ಚಿಂತನ ಕರಚೆಂ ಆನೀ ತ್ಯಾ ಖಾತೀರ ಪ್ರಯತ್ನ ಕರಚೆಂ ಸಾಮಾನ್ಯ ಗೃಹಿಣೀಲೇ ಸಹಜ ಸ್ವಭಾವ ಜಾವೂನ ಆಸಾ. ಆಮಗೇಲೆ ಆಲತಾನ ಪೆಲತಾನ ಆಶಿಲ್ಯಾಂಕಯಿ ಬರೇ ಜಾವೋ ಮ್ಹಣೂನ ಲೆಕಚೆಂ ಏಕ ಮಹಾನ್ ಸದ್ಗುಣ. ಪರಸ್ಪರ ಸಹಾಯ ಸಹಕಾರ ಕೆಲ್ಯಾರಿ ಸಮಾಜಾಕ ಸುಖ-ಸಮಾಧಾನ ಆನೀ ಶಾಂತಿ ಚಿರಸ್ಥಾಯಿ ಜಾತ್ತಲಿ. 'ಸರ್ವೇ ಜನಾಃ ಸುಖಿನೋ ಭವಂತು' ಮ್ಹಳೆಲೆ ಆಶಯ ಖಂಡಿತ ಸಫಲ ಜಾತಲೆಂ. ಹ್ಯಾ ವಿಷಯಾನ ಏಕ ಉದಾಹರಣ ದಿವ್ಯಮಾತಾ ಶ್ರೀರಮಾದೇವಿ ಹಾಂಗೇಲಿ ಸತ್ಸಂಗಾಕ ಸುಶೀಲಕ್ಕಾ ಹರ ದಿವಸ ಯೆತಾಲಿ. ಏಕ ದಿವಸು ತಿಗೇಲಿ ಶೆಜಾರಚಿ ಕುಮುದಿನಿಕಯಿ ಘೆವೂನ ಆಯಲಿ. ರಮಾದೇವೀಕ ಪಳಯತಾನಾಚೇ ಕುಮುದಿನೀನ ಚೆರಡುವಾಂ ಮ್ಹಣಕೇ ಹೋಡಾನ ರಡಚಾಕ ಸುರು ಕೆಲೆಂ. 'ಇತೆಂ ಕಸಲೆಂ ಜಾಲೆಂ' ಮ್ಹಣ ವಾಪಾಸ ವಾಪಾಸ ನಿಮಗಿಲ್ಯಾರಿಯೀ ಕುಮುದಿನಿನ ರಣ್ಣೆ ರಾಬಯಿನೀ. ತೆದನಾ ಸುಶೀಲಕ್ಕಾನ ಸಗಟ ವಿಚಾರ ಸಾಂಗಲೆಂ 'ಕುಮುದಿನಿಲೊ ಬಾಮ್ಹಣು ದಾಮೋದರು ಏಕ ಪಾಡ ನಾಂವಾಚಿ ಜಮುನಾಬಾಯಿಲೆ ಬಲೇಂತು ಶಿರಕಲಾ. ಆತಾಂ ತಿಕಾ ಘರಾಂತೂಚಿ ಹಾಡೂನ ರಾಬಯತಾ ಮ್ಹಣ ಸಾಂಗತಾ. ತ್ಯಾ ಜಮುನಾಬಾಯಿ ಸಾಂಗಾತ ಏಕ ಘರಾಂತು ಕಶ್ಮೀ ದೀಸ ಕಾಡಚೆಂ? ಸಮಾಜಾಕ ಕಶ್ಮಿ ತೋಡ ದಾಕೋಚೆ? ಅಸಲೆ ಮರ್ಯಾದಾ ಹೀನ ಜೀವನಾ ಪಶೀ ಮರಚೆಂಚಿ ಬರೇ ಮ್ಹಣ ಕುಮುದಿನಿ

ಜೀವ ಕಾಡೂನ ಘೇವಚಾಕ ತಯಾರ ಜಾಲ್ಯಾ. ಕಸಲೇಯೀ ಪರಿಹಾರ ಮೆಳತಲೆ ಮ್ಹಣ ಆಶೇನ ಹಾಂಗಾ ಆಯಲ್ಯಾ. ರಮಾದೇವೀಕ ಕುಮುದಿನೀನ ಸಾಂಗಲೆ “ಆತ್ಮಹತ್ಯೇನ ಖಿಂಚೇಯೀ ಸಮಸ್ಯಾ ನಿವಾರಣ ಜಾಯನಾ. ಹಾವೆಂ ಸಾಂಗಲೆ ತಶೀಂ ಆಯಕುಚಾಕ ತಯಾರ ಆಸಲ್ಯಾರಿ ತುಕಾ ಏಕ ಉಪಾಯ ಸಾಂಗತಾಂ.” ಹೇ ಆಯಕೂನ ಕುಮುದಿನೀಕ ಖುಷೀ ಜಾಲ್ಲಿ. ದೊಳೆ ಪುಸೂನ ಹಾತ ಜೋಡಸೂನ ‘ಮೆಗೇಲಿ ಘರಾ ಶಾಂತಿ ಸಮಾಧಾನಾ ಖಾತೀರಿ ಕಸಲೆಂ ಸಾಂಗಲ್ಯಾರೀ ಕರೂಂಕ ಹಾಂವ ತಯಾರ ಆಸ್ಸ. ಸಾಂಗ್ಯಾಚೀ ಹಾಂವ ಕಸಲೆ ಕರಕಾ? ರಮಾದೇವೀನ ಸಾಂಗಲೆಂ ‘ಮುಖ್ಯ ಜಾವೂನ ತೂಂವೆ ತುಗೇಲೆ ಧರ್ಮ ಪಾಲನ ಕರಕಾ. ಏಕ ಬಾಯಲೇನ ಕರಚೆ ಕರ್ತವ್ಯ ತೂಂವೆ ಪರಿಪೂರ್ಣ ಆನೀ ಮನಃಪೂರ್ವಕ ಜಾವೂನ ಕರಕಾ? ದಾಮೋದರಾನ ಘರಾ ಯೆತಾನಾ ಹಾಸತಚಿ ತಾಕಾ ಸ್ವಾಗತ ಕರಚೆ ಕೀ, ತಾಗೇಲಿ ಕಸಲಿ ಅವಶ್ಯಕತಾ ಸಗಟ ಉಡಗಾಸಾನ ಕರಕಾ. ತೋ ಕಸಲಿ ಚೂಕಿ ಕರತಕೀ ತೇಂ ಪಳೊವಚಿ ಅಧಿಕಾರು ತುಕಾ ನಾಂ. ತುಕಾ ರಾಮ ನಾಮ ಮಂತ್ರೋಪದೇಶ ದಿತಾಂ. ಯಥಾ ನಿಷ್ಠೇನ ಜಪ ಕರಿ ಆನೀ ಹೀ ಸಮಸ್ಯಾ ಪರಿಹಾರ ಜಾವಕಾ ಮ್ಹಣ ದೇವಾಲಾಗ್ಲಿ ಏಕೋ ಮನಾನ ಪ್ರಾರ್ಥನಾ ಕರಿ ತುಕಾ ದೇವು ಬರೇಂ ಕರೊ’. ಸಾಂಗಲೆ ಸಗಟ ಮನಾಂತು ದವರೂನ ಕುಮುದಿನೀನ ತ್ಯಾಚಿ ಪ್ರಕಾರ ಚಲಚಾಕ ಸುರು ಕೆಲೆಂ. ಥೊಡೇ ದಿವಸಾನ ಕುಮುದಿನೀಲೇ ವರ್ತನೇಂತು ಆನೀ ಘರಾಂತೂಲೇ ವಾತಾವರಣಾಂತು ಪರಿವರ್ತನ ಪಳೊವನು ದಾಮೋದರಾಕ ಆಶ್ಚರ್ಯ ಜಾಲೆಂ, ಖುಷೀ ಜಾಲಿ. ಹಳೂಚಿ ಕುಮುದಿನೀಕ ತಾಣೆ ಮೋಗಾನ ‘ಹೇ ಸಗಟ ಕಶೀ ಜಾಲೆಂ. ಹಾಂವೆ ಕಸಲೇಯೀ ಚೂಕಿ ಕೆಲ್ಯಾರಿಯೀ ತೂಂ ಕೊಪ್ಪನಾ ಕಶೀಂ?’ ಮ್ಹಣ ನಿಮಗಿಲೆಂ. ಕುಮುದಿನಿನ ಸಗಟ ಸವಿವರ ದಾಮೋದರಾಕ ಸಾಂಗಲೆಂ. ಸುಶೀಲಕ್ವಾಲೆ ಸಾಂಗಾತ ರಮಾದೇವೀಲೆ ಸತ್ಸಂಗಾಕ ಚಮಕಲೆಲಿ ಖಬರ, ತಿಕಾ ಸಂಗಿಲೊ ಉಪದೇಶು ವಗೈರೆ. ಥೊಡೇ ದಿವಸಾನ ದಾಮೋದರು ಕುಮುದಿನಿಕ ಘೇವನು ಸತ್ಸಂಗಾಕ ಆಯಲೊ. ‘ದಿಲೆಲೆಂ ವಚನ ಮೋಡಯೇತವೇ?’ ಮ್ಹಣ ತಾಣೆ ರಮಾದೇವೀಲಾಗಿ ನಿಮಗಿಲೆಂ. ‘ನಜ್ಜ, ಏಕವೇಳಾ ದಿಲೆಲೆ ವಚನ ಕೆದನಾಯೀ ಮೊಡೂಂಕ ನಜ್ಜ’ ಮ್ಹಣ ರಮಾದೇವೀನ ತಾಕಾ ಸಾಂಗಲೆಂ. ದಾಮೋದರಾಕ ಆಶ್ಚರ್ಯ ಜಾಲೆಂ. ತೋ ಮ್ಹಣಾಲೋ‘ಹಾಂವೆ ಜಮ್ನಾಬಾಯೀಕ ಘರಾ ಹಾಡೂನ ರಾಬಯತಾಂ ಮ್ಹಣ ವಚನ ದಿಲಾಂ. ಜಾಲ್ಯಾರ ಮೆಗೇಲಿ ಬ್ಯಾಲ ವಿರೋಧ ಕರತಾ. ಆತಾಂ ಹಾಂವೆ ಕಸಲೆ ಕರಚೆ ಮ್ಹಣ ಕಳನಾ. ಹ್ಯಾ ಸಂಕಟಂತುಲ್ಯಾನ ಹಾಂವೆ ಪಾರ ಜಾವಚೆ ಕಶಿ? ರಮಾದೇವೀನ ದಾಮೋದರಾಕ ಸಾಂಗಲೆಂ ‘ತುಕಾ ಜಮ್ನಾಬಾಯೀಕ ವಚನ ದಿಲೆಲೆ ಚೂಕಿ ಮ್ಹಣ ಆತಾಂ ಕಳ್ಳೇ ನ್ಹಂವೇ? ತೋ ಹೋಡ ವಿಷಯು. ಭಕ್ತ ಜನಾಲೇ ಸಮಸ್ಯಾ ಕಿತಲೇಯೀ ಕರಿಣ ಆಸಲ್ಯಾರಿಯೀ ತೇ ಸಗಟ ನಿರಸನ ಕರಚಾಕ ಪರಮಾತ್ಮ ಸಮರ್ಥ ಜಾವೂನ ಆಸ್ಸ. ತೂಂ ಮನಃಪೂರ್ವಕ ದೇವಾಲಾಗ್ಲಿ ಪ್ರಾರ್ಥನಾ ಕರಿ. ತುಕಾ ರಾಮನಾಮ ಉಪದೇಶ ದಿತಾಂ. ನಿಷ್ಠೇನ ಏಕಾಗ್ರಮನಾನ ಯಥಾನುಶಕ್ತ ಜಪ ಕರಿ ದೇವು ಬರೇಂ ಕರೊ’ ದಾಮೋದರಾಲೇ ಮನ ಮಸ್ತ ಹಗೂರ ಜಾಲೆಂ. ಬ್ಯಾಲೆಲೆ ಸಾಂಗಾತ ದೇವಾ ಕೂಡಾ ಬೈಸೂನ ನಿತ್ಯ ನಿಯಮಾನ ರಾಮನಾಮ ಜಪ ಕೆಲೆಂ. ಥೊಡೇ ಕಾಳಾನ ದಾಮೋದರಾಲೇ ಹಾಲಚಾಲಾಂತು ಬದಲಾವ ಪಳೊನ ಜಮ್ನಾಬಾಯೀಕ ವಿಚಿತ್ರ ದಿಸಲೆಂ. ‘ಇತಲೆ ಚಂದ ಸಂಸಾರಾಂತು ವಿಷ ಪಿಳಚಾಕ ಆಪಣ ತಯಾರ ಜಾಲ್ಲಿಮೂ’ ಮ್ಹಣ ತಿಕಾ ಪಶ್ಚಾತ್ತಾಪ ಜಾಲ್ಲೊ. ತಿಕಾ ಸಗಟ ಹಕೀಕತ ಕಳೆಂ. ಏಕ ದಿವಸು ತೀವಯಿ ಸತ್ಸಂಗಾಕ ಆಯಲಿ. ‘ಮಾಕಾ ತುಗೇಲೇ ಎದರಾಕ ರಾಬಚಾಕಯೀ ಯೋಗ್ಯತಾ ನಾ. ಮೆಗೇಲೆ ಜಲ್ಮ ವ್ಯರ್ಥ ಜಾಲೊ’ ಮ್ಹಣ ಸಾಂಗೂನ ರಮಾದೇವೀಲೆ ಪಾಯಾರ ಪಡೂನ ಮಸ್ತ ರಡಲಿ. ರಮಾದೇವೀನ ಜಮ್ನಾಬಾಯೀಕ ಲಾಗ್ಲಿ ಬಸೋನು ಸಮಾಧಾನ ಸಾಂಗಲೆ ‘ಮುಖಾವೈಲೆ ದಿವಸ ತೂಂ ಚಂದಾಯೇರಿ ಜೀವನ ಕರಿ. ನಿರಂತರ ರಾಮನಾಮ ಜಪ ಕರಿ. ದೇವು ದಯಾಳು. ತೋ ಅನಂತ ಅಪರಾಧ ಕ್ಷಮಾ ಕರತಾ. ಪಶ್ಚಾತ್ತಾಪಾಚಿ ಏಕ ತಪಸ್. ತಾಜೇ ನಿಮಿತ ಕಿತಲೇಯೀ ಘೋರ ಪಾಪ ಧುವೂನ ವತಾ. ತೂಂ ಕಸಲ್ಯಾಕಯೀ ಭಿವೂನಾಕಾ. ಸತ್ಸಂಗಾಕ ತೂಂವೆ ನಿತ್ಯ ಯೇವಯೇತ. ದೇವು ತುಕಾ

ಬರೇಂ ಕರೊ' ಅಶೀ ಆಪಣ್ಯಾಲೇ ಸಂಪರ್ಕಾಕ ಆಯಿಲ್ಯಾಂಕ ಸನ್ಮಾರ್ಗರಿ ಚಲಚಾಕ ಪ್ರೇರಣಾ ದಿವೂನ  
ಶೀಲವಂತ ಸಮಾಜ ನರ್ಮಾಣ ಕರಚಾಕ ದಿವ್ಯ ಮಾತಾ ಶ್ರೀರಮಾದೇವಿ ಹಾಂಗೇಲಿ ದೇಣಿಗಾ ಅಪಾರ.